

PROVERBJI FOLOZ

Ta' VINCENT CARUANA

IGHIDU li l-proverbji huma l-għerf ta' missirijietna miġbur fil-qosor u miħux l-ewwel darba li tisma' xi omm tgħid xi proverbju lil uliedha jew xi wiehed xih iġhid xi proverbju lil xi żagħżuġh biex jagħtih tagħlima jew parir. Bir-rispett kollu li jiena għandi lejn ix-xjuħ irrid hawnhekk nistqarr li l-proverbji mhux kollha huma tajbin u li xi wħud minn dawn il-proverbji ta' missirijietna huma foloz u bosta drabi ma jurux il-fatti kif tassew huma. Irrid ingħid jien li kultant proverbju iġhidlek mod u fl-esperjenza tal-ħajja ssib mod ieħor.

Hawn jiena s' jier nuri l-fehma tiegħi. Haddieħor jista' ma jaqbilx miegħi dwar xi proverbju 'l hemm u 'l hawn, iżda jien naħseb li wiehed jaqbel miegħi fis-sustanza ta' dan l-essay meħud kollu f'daqqa.

Wara hafna tħassib li qgħadt nagħmel jien sibt li l-proverbji jittqassmu fi tliet kwalitajiet. L-ewwel kwalità hija dik fejn issib proverbji tajbin u li fil-ħajja aktarx jiġri dejjem skond ma iġhidlek il-proverbju. It-tieni kwalità hija ta' dawk il-proverbji li ma iġhidux il-verità kollha; proverbji li aktarx dejjem jagħtuna tagħlima falza u iqarrqu bina minflok ma jiftħulna għajnejna. It-tielet u l-aħħar kwalità ta' proverbji huma dawk li xi minn daqqiet ikunu tajbin u xi minn daqqiet ikunu ħżiena skond iċ-ċirkustanzi differenti li fihom jiġu użati.

Biex inkun fissirt ruħi iktar ċar: hemm proverbji li huma aktarx dejjem tajbin; hemm proverbi li huma aktarx dejjem ħżiena; u hemm proverbji li huma daqqa ħżiena u daqqa tajba.

Se nibda l-ewwel biex insemmi xi proverbji li jien inqasom bħa'a aktarx dejjem foloz. L-ewwel proverbju li qiegħed jiqini f'moħħi hu dak li iġhidlek "Iż-żejjed bħan-nieqes". Fil-ħajja nsibu li dan rari hu l-każ. Tgħaddi differenza bejn wiehed li għandu flus iktar milli jinħtieġ biex iġix u ieħor li anqas għandu għaxja ta' leila. L-istess, ejjew nistħajlu pajjiż fejn hemm hafna minerali bħalma huma faħam, żejt, hađid, eċċ., u pajjiż ieħor li m'għandux minerali. Għidli ftit, iż-żejjed huwa bħan-nieqes f'dan il-każ? Forsi xi hadd iġhidli: "Imma bniedem li jiekol hafna ikun qed jagħmel hażin għal saħħtu l-istess bħal bniedem li jiekol ftit". Jiena nwieġeb li dan jista' jkun, għalkemm dan jiddependi skond is-sistema tal-ġisem, iżda ftakru

tajjeb li jiena għidtilkom fil-bidu li dawn il-proverbji huma *aktarx dejjem foloz*; mhux dejjem foloz, iżda aktarx dejjem foloz. U għiduli, x'jiswa dak il-proverbju li għoxrin darba ssibu hażin u darba kultant issibu tajjeb? Għalhekk jiena nibqa' nsostni li neħhi kultant xi eċċezzjoni ż-żejjed hu kważi dejjem aħjar min-nieqes, u mhux bħan-nieqes.

Proverbju ieħor li aktarx dejjem ikun falz huwa "kull deni ħudu b'għid". Huwa veru li kultant mid-deni jista' johroġ il-għid, imma dan jgħri kultant, nirripeti "kultant". Jiena f'ħajti ġie li ġrali ħafna deni li minnu ma ħarigħli l-ebda għid, iżda bqajt bid-deni mċappas ma' wiċċi. Terġa' l-proverbju fih il-kelma "kull", u jgħid "kull deni ħudu b'għid". Kieku l-proverbju kien jgħid "kultant id-deni ħudu b'għid", konna naqblu miegħu għax hemm il-kelma "kultant". Forsi xi hadd jgħidli "kieku ma ġralekx dak id-deni seta' jgħirilek deni ieħor akbar". Imma l-kelma "forsi" ma fiha ebda argument. Il-"forsi" min jafu? Ma setax flok deni ieħor ikbar ġratli xi haġa tajba?

Tsingħu din issa. "Pjaċir mhux mitlub nofsu mitlub". Darba jien rajt raġel jaqsam it-triq u kienet se tgħaffġu karrozza. Jien werżaqt "ar'hemm!" u għidtu minn driegħu lejn il-bankina. Iżda dan ir-raġel ma qallix li jien għamiltu pjaċir bla ma talabbuli. Anzi irringrazzjani.

"Li kien il-kliem gawhar, is-skiet aħjar minnu". Dan hu proverbju ieħor li jien qatt ma ħmilfu. Gibu daqsxejn quddiem għajnejkom kemm għid jista' jsir bil-kliem. It-tfal jitgħallmu bil-kliem li jisingħu minn għand il-ġenituri, is-surmast, il-qassis, eċċ. Bir-radjo nisingħu ħafna programmi ta' tagħlim. Hawnhekk għa' nahseb hawn min qiegħed jgħid f'moħħu "bil-kliem ma jistax isir ukoll ħafna ħsara bħalma hu l-gideb, tnassis, insulti, eċċ.?" Iżda hawn wiehed irid jiftakar li l-proverbju jgħid li s-skiet huwa aħjar, ukoll kieku l-kliem kien gawhar. Il-proverbju ma jgħidx li s-skiet huwa aħjar mill-kliem li jagħmel il-ħsara. Kieku konna naqblu miegħu mija fil-mija. Iżda li s-skiet huwa aħjar mill-kliem li hu gawhar ma nistgħu qatt inniżżluha.

Issa nistgħu ngħidu xi haġa fuq dawk il-kwalità ta' proverbji li kultant issibhom tajbin u kultant issibhom ħżiena, skond għalfejn tużahom.

Nieħdu l-ewwel proverbju minn din il-kwalità u dan jgħid "li tiżra' taħsad". Dan ifisser li jekk tagħmel il-għid issib min

jagħmillek il-ġid, u jekk taġġmel id-deni ssib min jagħmillek id-deni. Izda fid-dinia hawn bosta nies illi wara li taġġmlilhom il-ġid ipattuhulek b'xi azzjoni hażina. Hawn ukoll nies li jib-qgħu jafuhulek.

Proverbi u iehor hu dan "kelb jinbaħ ma jgħdimx", u jfisser li bniedem li jagħmel hafna storbu u għajet aktarx issibu li ma għandux qalbu hażina. Jista' jkun hekk u jista' ma jkunx. Hawn min igħajjat u ma ipattihilekx; hawn min igħajjat u ipattihielek.

Nisimgħu wkoll li "bil-kelma t-taiba toħroġ il-far mit-toqha". Dan ifisser li meta bniedem trid tipprova għieġhlu jagħmel xi haġa li trid int, m'għandekx tiegħu bil-herra u bil-goff, izda għandek tiegħu bil-ħlewwa u bit-tattika. Izda jien ġie li sibt nies li meta toħodhom bil-ħlewwa jaħsbu li int qiegħed tibza' minn-hom u allura iktar ikasbruk, fil-waqt li meta tiqfilhom iebes igħidu "dan mhux ta' min iħabbat rasu miegħu", u tarahom iċċedulek dak li trid. Min-naħa l-oħra hemm ukoll min iktar ma żżommli iebes iktar jippika miegħek, u jekk toffrilu l-id tal-ħbiberija iadik bil-qalb. Għalhekk dan il-proverbju ġie li jir-nexxi u ġie li ma jir-nexxix skond il-karattru tal-bniedem li miegħu jkollok x'taqsam.

Igħidu wkoll: "l-iskarpan b'żarbun imqatta' ". Dan ifisser ukoll li, ngħidu aħna, tara kōk li dejjem jaħdem fil-helu u għalhekk iddejaq jiekoll dejjem il-helu. Izda jien naf ukoll min hu ħajjat u jilbislek l-aħjar ilbies, jew min hu mastrudaxxa u għandu f'daru l-isbaħ għamara. Għalhekk l-iskarpan jista' jkollu żarbun imqatta' iekk jinzerta ma jħabbilx rasu, izda jekk ikun wieħed li jagħti każ tarah jifgħlek f'saqajh l-isbaħ żarbun.

Fost il-proverbji li kultant tajbin u kultant ħżiena, jien in-nexxieli nisib saħansitra proverbji li huma kontra xulxin; proverbju igħid haġa kontra dak li jgħid proverbju iehor.

Mela nkompili biex nagħti eżempji ta' proverbji minn dawn li jwaqqgħu lil xulxin. Wieħed minnhom igħid "skond iz-zokk il-fergħa". Kif tafu, dan il-proverbju jfisser mhux biss għax-xtieli u s-siġar, izda jfisser ukoll għall-bnedmin. U hawn hu l-izball. Hadd ma jista' jmieri li minn ġenituri tajbin ġie li ħarġu tfal ħżiena, u hekk ukoll minn ġenituri ħżiena ġie li ħarġu tfal tajba. Tant hu hekk li għandna proverbju iehor li jgħid "millward joħroġ ix-xewk u mix-xewk joħroġ il-ward". Dawn iż-żewġ proverbji jwaqqgħu lil xulxin. Ta' l-ewwel jgħid li t-tfal joħroġu bħall-ġenituri; tat-tieni jgħid il-kuntrarju.

Huwa veru li hemm każi wkoll fejn ġenituri ħżiena kellhom

tfal hżiena bħallhom u ġenituri tajba kellhom tfal tajba bħallhom. Izda dan ma jġrix dejjem. Daqqa iva u daqqa le. Hija haġa li jafha kulhadd li bosta drabi l-aħwa stess ma jkunux jaqblu fl-imġiba tagħhom. Mela dan il-proverbju daqqa jorbot u daqqa ma jorbotx.

Żewġ proverbji oħra li jmieru lil xulxin huma dawn. Wiehed iġhid "aħjar għasfur f'idek minn mija fis-siġra" u l-iehor iġhid "aħjar ħabib fis-saq minn mitt skud fis-senduq". Jiġifieri l-ewwel wiehed iġhidlek li aħjar x'għandek issa milli x'jista' jkollok iktar 'il quddiem. It-tieni wiehed iġhidlek biex ma tħarix lejn li għandek issa iżda lejn dawk il-mezzi li bihom 'il quddiem jista' jkollok iżjed.

Par iehor li jwaqqgħu lil xulxin huma "kull tajra tifrah b'rixha" u "kulhadd ixomm tfaħ il-borma ta' ġaru". L-ewwel wiehed iġhidlek li n-nies jifirru b'dak li hu tagħhom. It-tieni iġhidlek li n-nies jifirru b'dak li hu ta' haddiehor.

Dawn huma wkoll żewġ proverbji miġġildin. "Min jorqod ma jaqbadx hut" u "il-qattusa għaġġelja tagħmel 'l uliedha għomja". Ta' l-ewwel iġiegħlek tgħaġġel; l-iehor iġhidlek biex ma tgħaġġilx. Fekk ukoll għandna "min jiddawwar ma jilhaqx" u "bil-mod tasal kmieni", u dawn qishom tewmin mat-tnejn l-oħra li għadna kif semmejna.

Għandna wkoll dawn it-tnejn: "ħmura ta' fil-għaxija, lesti ż-żwienel għat-tiġrija" u l-iehor, "mewt u xita Alla jaf meta". Dan ta' l-aħħar iġhidlek li hadd ma jista' jbassar it-temp minn qabel, fil-waqt li l-proverbju ta' qablu jiżzattat biex iġhidilna x'temp ġej għada.

U dawn it-tnejn li ġejjin fihom tassew daħka. Wiehed hu "aħseb il-ħażin biex it-tajjeb ma jonqosx". L-iehor hu "ħażin hu min jaħseb ħażin". M'hemmx bżonn nagħmel kummenti fuq dawn it-tnejn.

Heran ukoll dawn it-tnejn: "xemx li ma ssaħħanx aħjar il-bard minnha" u "mill-mitluf tiegħu li tista'".

Fl-aħħarnett nasal biex insemmi dik il-kwalità ta' proverbji li huma kważi dejjem tajbin. Fost dawn insemmi l-ftit li ġejjin: "Aħjar mitt għadu li taf bihom minn ħabib falz". "Mis-saba' tiegħu l-id". "Għal ħabba bżar tilef il-borma". "Arfa' u sorr għal meta tiġi bżonn". "Il-kelb il-mismut kull ilma jaħsbu mis-ħun". Dawn il-proverbji u oħrajn huma kważi dejjem tajbin. Nirripeti, kważi dejjem tajbin.

Dan kollu jurina li meta wiehed isib ruħu f'xi diffikultà qatt ma jista' jkun ċert li ser isib proverbju li jaqdi, iżda jrid iħaddem rasu huwa stess skond iċ-ċirkustanzi li jsib ruħu fihom.